

ሰራቸካ ሓልውኒ በልኒ፡ ከሕልወካ'የ መላጋግበ መታን ከትኸነኒ፡ ንክሕደትን ንኮራጥሽንን ዝራዓመ መሪሕነት ሰዲህኤ ነበር

ገብረ ገብረማሪያም (ዶር.)

ቀዳምይ ክፋል

ብዛዕባ ዝምድናታት ሰዲህኤን መንግስቲ ኢትዮጵያን ብዝምልከት፡ ኣብ መንገዳ ኣባላት ሰልፊ መሰረታዊ ፍልይያት ከምዝጸንሐ ኩሉ ዝፈልጦ ሓቂ ኢዩ። ይኹን'ምበር፡ ብዛዕባ ናይቲ ዝጸንሐ ዝምድና ታሪክ ምትራኽ ሕጂ ዘድሊ ኣይመስለንን። ኣብ ግዚኡ ወረቓቕቲ (Research Papers) ክጻሓፊሉ ኢዩ። ንሕጅን ምስዚ ኣብ ሰዲህኤ ተፈጠሩ ዘሎ ኩነታት ብዝተሓሰበ፡ ሓደ ሓደ ሓቕታት ንምጥቃስ ዝኣከል ጥራሕ ገለ ክብል ግን ይደሊ። ካብቶም ንሰዲህኤ ናብዚ በጺሕዎ ዘሎ ኩነታት ዘብጽሑ ቀንዲ ምኽንያት ንሱ ስለዝነበረ'ውን፡ ንሰለስተ (3) ኩነታታ ብምልዓል ካኣ ምግላጹ ኣገዳሲ ኮይኑ ይስማሃሉ። ቅድሚ ናብኡ ምሕላፊይ ግን፡ ብዛዕባ ኣብ ሞንጎ ሃገራት (Nation States) ዝግበር ዓለምለኸዊ ዝምድናታት (International Relations) ገለ ክብል ምደለኩ።

ከምቲ ሓደ ሓደ መሪሕቲ ሰዲህኤ ነበር ክብልና ዝፍትኑ (ብናይ መንግስቲ ኢትዮጵያ ጽቡቕ ድሌት ኢዩ ናጽነት ተረጊብ ብዘስምዕ፡ "መንግስቲ ኢትዮጵያ ኣብ 1991/93 ኣፍልጦ ኣይህብን ኢዩ እንትዝብል ነይሩ፡ ናጽነት ኣይንተረኽበን፡ ወዘተ"። እዳተባህለ ዝጋማዳሕ ናይ ጥዑሳት ዘረባታት) ዘይኮነስ፡ ህዝቢ ኤርትራ ተቃልሱ ኤርትራዊ መንነትን ናጻ ሃገርን ፈጠሩ ኢዩ። ስለዚ፡ ኤርትራ ሓንቲ ልዑላዊት ሃገር (Sovereign Nation State) ኢያ፡ ምስ ኩሉን ልዑላውያን ሃገራት ዓለም ካኣ ብናጻ ክትዋሳእ መሰላ ኢዩ። ዝለዘ፡ ካብ 1993 ንዳሓር፡ ኣብ ሞንጎ ኤርትራን ዝኾነት ሃገርን፡ ኢትዮጵያ ወስኸካ፡ ዝህሉ ዝምድና/ርኽባት፡ ኣብ ሞንጎ ክልተ ልዑላውያን ሃገራት ዝህሉ ዝምድና ኮይኑ፡ ንዕኡ ዝገዝኡ ሕግታትን ልምድታትን ካኣ ኣለዉ። ካብ ቡዝሓት ውሕዳት ንምጥቃስ፡

- ዝኾነት ሃገር፡ ሃገራዊ ረብሓኣ (National Interest) ኣብ ምርግጋጽ ማእከል ዝገበረ ዝምድና ኢያ ትገብር።
- ኣብ ዓለምለኸዊ ዝምድና (International Relations) ፡ ቀዋሚ ሃገራዊ ረብሓ (Permanent National Interest) እንተዘይኮይኑ፡ ቀዋሚ ዓርኪ (Permanent Friend) ዝባሃል ነገር የልቦን።
- ከይብሉኒ ወይ ናይ ጽድቂ ዝባሃል ነገር የልቦን። ኩሉን ሃገራት ነናይ ዝሄኡ ርእሰን ሃገራዊ ረብሓታት ክርጋግጹ ኢዩን ዝጽዕታ። ሓንቲ ሃገር ካብቲ ትገብር ዝምድና እንታይን ክንደይን ትረክብ ዝውስኖ፡ ኣብቲ ዘለዋ ናይ ሓይሊ (ቁጠባዊ፣ ዲፕሎማሲያዊ፣ ማሕበራዊ፣ ወዘተ) ሚዛን ኢዩ ዝምርኮስ።

ስለዚ፡ ዝኾነ ኣካል (መንግስቲ፣ ውድብ፣ ሰልፊ፣ ምንቅስቃስ፣ ዋላውን ውልቀ-ዜጋ) ንሃገሩ ኣብ ዝምልከት ጉዳይ ምስ ናይ ካልእ ሃገር ኣካል (መንግስቲ፣ ውድብ፣ ሰልፊ፣ ምንቅስቃስ፣ ዋላውን ውልቀ-ዜጋ) ክዝቲ ከሎ፡ ኩሉ ጊዜ እንተነት ብዘይብሉ (without iffs and buts) ናይ ሃገሩ ሃገራዊ ረብሓ (National Interest) ንምርግጋጽ ኢዩ ክጽዕት ዘለዎ። እዚ ዘግነታዊ ሓላፍነትን ግዴታን ኮይኑ፡ ንሃገራዊ ረብሓ የሕሊፍካ ምሃብ ይኹን፡ ንሃገራዊ ረብሓ ዝሃሲ ተግባራት ምግባር፡ ከም ክሕደት ምፍጻም (Committing Treason) ኢዩ ዝቐጸር። ሰዲህኤ ከም ኤርትራዊ ሰልፊን መሪሕቲ ከም ኤርትራውያን ዜጋታትን ምስ መንግስቲ ኢትዮጵያ ዝነበሮ ዝምድና ብመንጽር እዞም ዝተጠቐሱ ሓቕታት ከመይ ይመስል ነይሩ? ምናልባት፡ "ኣታዊ-ወጻኢ" ነይሩ እንተተባህለ ዝሓሸ መልሲ ኢዩ ይብል። እዚ ዘርእዮ ሓቂ እንተሎ ካኣ፡ ኣብ ሞንጎ ኣባላት ሰልፊ ኣብዚ ጉዳይ እዚ ዝተፋላለዩ ኣራኣይታት ከምዝነበሩ ኢዩ ዘርእዩ። ንሸመ፡ ኣብ ወረቓት ዝሰፈረ ናይ ወጻኢ ዝምድናታት ፖሊሲ ኣለና እንድዮ ዝባሃል፡ እሱ ግን ወረቓት ጥራሕ ኢዩ። ብግብሪ፡ ኣብ ባይታ እቲ ፍልልያት ጸኒሑ ኢዩ። እቲ ዝኸፍኦ ካኣ ነቲ ፍልልያት ከጸብቡ ዝኸሉ መደባት ስለዘይነበሩ፡ ብጉዳይ ተራ መንግስቲ ኢትዮጵያን ኣብ ቃልስና፡ ኣብ ሞንጎ ኣባላት ሰልፊ ዘይምቅዳው ተፈጠሩ ጸኒሑ ኢዩ።

በሓደ ሸነኽ፡ "ምስ መንግስቲ ኢትዮጵያ ስትራቴጂካዊ ምሕዝነት ክንገብር ንኸእል ኢና፣ ብዘይ ናይ መንግስቲ ኢትዮጵያ ቐጥታው ምትእትታው (እንኮላይ ወታሃደራዊ ብሕሽኹታ) ኣብ ኤርትራ ለውጢ ከመጽእ ኣይከእልን ኢዩ፣ ወዘተ" ኢሉ ዝኣምን፡ በቲ ካልእ ሸነኽ ካኣ ኣይፋል፡ "ሃገራዊ ረብሓናን ረብሓ መንግስቲ ኢትዮጵያን ዝተፈላለዩ ስለዝኾኑ፡ ስትራቴጂካዊ ምሕዝነት ክንገብር ኣይንኸልን ኢና፣ ህዝቢ ኤርትራ ተቃልሱ ዲሞክራሲ ከምጽእ ይኸእል ኢዩ፣ ናይ ወጻኢ ሓይሊ ምትእትታው ኣይነፍቕድን፣ ዝኾነ ምስ መንግስቲ ኢትዮጵያ ዝግበር ርክባት፡ ኣብ ምርግጋጽ ሃገራዊ ረብሓ ኤርትራ ማእከል ዝገበር ክኾውን ኣለዎ፣ ወዘተ" ኢሉ ዝኣምን ነይሩ ኢልካ ከግለጽ ይካኣል ኢዩ። ብግደ-ሓቂ፡ እዚ ጉዳይ እዚ፡ ኣብ ብዙሓት ኣጋጣሚታት ዝላዓል ዝነበረን፡ ርሱናት ክትዓትን ዘምርድዳኣትን

¹ እዚ ጽሑፍ እዚ ብዛዕባ ኣብ ውሽጢ ሰዲህኤ ተፈጠሩ ዝጸንሐ ንውሽጣዊ ሓድነት ዝህውኹ ኩነታትን ንምእላይ ክካየዱ ዝጸንሑ ጸዕርታትን ምስተዛዘመ፡ ንህዝቢ መግለጺ ክህብ ምዃንይ ብዝኣተኹዎ መብጻዓ መሰረት ዝቐርብ ዘሎ ሻሙናይ ጽሑፍ ምዃኑ ክሕብር እደሊ። ሕግቕ ኣጋጣሚ ኮይኑ እቶም ክግበሩ ዝጸንሑ ነቲ ሽግር ናይ ምፍታሕ ጸዕርታት ኣይታዓወቱን። ንኹሎም ጽቡቕ ድሌታቶም ዝለገሱን ተበግሶታት ንዝወሰዱ ምስጋና ይብጻሓዮምውን ንብል።

ዝፈጥር ዝነበረ ጥራሕ ዘኮነሰ፡ ምንጪ ናይቶም ኩሎም ኣብ ሰዲህኤ ዝተፈጥሩ ኣርጎጽጎጽትን ርኡያት ናይ ሓሳባት ፍልልያትን ኢዩ ነይሩ እንተተባህለውን ካብ ሓቂ ዝራሓቀ ኣይኮነን። ውሰናስን ናይዚ ኣብ ሰልፊ ተፈጥሩ ዘሎ ምግማዕውን በዘም ኣብ ላዕል ዝተጠቐሱ ፍልልያት ክግለጽ ይካኣል ኢዩ። ብዝኾነ፡ ብዛዕባ መንግስቲ ኢትዮጵያ እንተተዛረብካ ወይውን ወቐሳ እንተገበርካ፡ ገሊኡም ጭራሽ ይኹርዮ፤ ገሊኡም ነርቦም ከምዝተተንኸፊ ጸጉሮም ይኸኩዮ፤ ንገሊኡም “ቀይሕ መስመር ዝሰገርካ” ኮይኑ ይስመዖም። መጀመሪያ፡ “እንታይ ዳኣ ኮይኑ/ኖም” ኢልካ ኢካ ትስንብድ፡ ፈንጂ ዝረገጽካ ኮይኑ ኢዩ’ውን ዝሰማዓካ። ምስበዝሐ ግን፡ ኣብ ብዙሕ ኣጋጣሚታት (ሓይሊ ዕማማት፣ ጉባኤታት፣ ውልቃዊ ምዩዩጣት፣ ወዘተ) እንድዩ ዝገጥመካ፡ ስለምንታይ ኢዩ ኢልካ ከትሓትትን ከተስተባህልን ግንዛቤ ከትረከብን ኢካ ትፍትን። ምንጩ እዚ ልዕል ኢሉ ተገሊጹ ዘሎ ምዃኑ’ውን ክንግንዘብ ኪኢልና። እቲ ዝኸፍኣ ግን፡ ኢቲ “ከም ኣብ ሞንጎ ህዝቢ ኤርትራን ህዝቢ ኢትዮጵያን ጽብቕ ዝምድናታት ከምዘይትደሊ፣ ጸረ ኢትዮጵያ ከምዝኾንካ፣ ብዛዕባ ኣብ ኢትዮጵያ ዝነበሩ ኣባላት ሰልፊ ከምዘይትግደስ፣ ወዘተ” ቐጻሪም ዘይኮንካዮ ክገብሩኻን፡ ዘይሸምካ ከጠምቐካን ዝገብርዎ ሽም ናይምጥፋእ ዘመተ ኢዩ። እዚ ሕጂ ዓው ኢሎም፡ “ናብ ኢትዮጵያ ኣይትኪዱ ኢዮም ዝብሉና፣ ምስ ኢትዮጵያ ጽብቕ ዝምድና ክህልወና ኣይደልዩን ኢዮም፣ ወዘተ” ዝብልዎም ዘለዉ ላዓቶም ዝሓሓቱ ክስታት’ውን፡ ሓደስቲ ኣይኮኑን (ውሽጥ-ውሽጢ ክብልዎም ዝነበሩ ኢዮም)። ዳሓን እስከ እዚ ንግደፎ’ም ናብቲ ዘበገሰኒ ጉዳይ ከምለስ።

ምስ ዝጸንሐ ዝምድናታት ሰዲህኤን መንግስቲ ኢትዮጵያን ብዝተሓሳሰር፡ ካብቶም ንሰዲህኤ ኣብዚ ሕጂ ዘለዎ ኩነታት ንኸወድቕ ከም ቀንዲ ረጅሒታት ዝኾኑ፡ ነዘም ዝሰዕቡ ሰለስተ (3) ምጥቃስ ይካኣል፡- (1) ኣብ ኣዲስ ኣባባ ጠፊኡ ዝተብህለ ገንዘብን ብሰንኩ ኣብ ሰልፊ ዝተፈጥረ ኩነታትን፣ (2) መንግስቲ ኢትዮጵያ ብዘይ ገለ ኣጀንዳ ኣብ ዝጸዎዎ ኣኬባ ምስታፍን ብሰንኩ ኣብ ሰልፊ ዝተፈጥረ ኩነታትን፣ (3) ምስ 2ይ ጉባኤ ሰልፊ ኣበይን ብኸመይን ይጋባእ ዝብሉ ሕቶታትን ካብኡ ዝሳዓበ ኩነታትን ዝተሓሳሰሩ።

(1) ኣብ ኣዲስ ኣባባ ጠፊኡ ዝተብህለ ገንዘብን ብሰንኩ ኣብ ሰልፊ ዝተፈጥረ ኩነታትን፡-


ሓደ ካብቶም ኣብ ሰዲህኤ ኣሸገርቲ ኮይኖም ዝጸንሑ ጉዳያት፡ ምስ ገንዘብ/ንብረት ሰልፍን ኣጠቓቕምኡን ዝተሓሳሰረ ኢዩ ነይሩ። ምሕደራ ገንዘብ ሰልፊ፡ ፊናንሳዊ ዲስፕሊን (ንጹር ዝኾነ፡ ምንጭን ማዓላን፣ መንን ብኸመይን፣ ናይ መቐጻጸሪ ሜላታትን ኣተጋባብረኡምን፣ ወዘተ ዝገልጽ ትግባራ-መደብ) ዝሓትት ኢዩ። ምስ እዚ ጉዳይ ዝተሓሳሰሩ ብዙሓት ክጥቀሱ ዝኸኣሉ ጉድለታት እኚ እንተለዉ፡ ንሕጂ ብዛዕባ እቲ ኣብ ከባቢ መወዳእታ 2012 ኣብ ኣዲስ ኣባባ ቤት ጽሕፈት ሰዲህኤ ጠፊኡ ዝተባህለ ኣብ ኢድ ሓደ ኣባል ጨምንፊር ኣዲስ ኣባባ ዝነበረ ካብ 90 ሽሕ ብር ኢትዮጵያ ንላዕሊ ዝኾነ ናይ ሰልፊ ገንዘብ ጥራሕ ክዛረብ። እዚ ኣብ ሰዲህኤ ምንጽልላው ብልሽውና ከምዝነበረ ዓብዩ ኣብነት ስለዝኾነ’ውን ምልዓሉ ኣገዳሲ ኢዩ እብል። ክልተ ደረጃታት ወይውን ገጻት ኢዮም ነይረሞ።

ሀ) **ነቲ ነቲ ገንዘብ ብሓላፍነትን ብሓደራን ዝተረከበ ኣባል ዝምልከት፡-** መጀመሪያ ኣብዚ ክስመረሉ ዘለዎ ጉዳይ፡ ሰልፊ ኣይኮነን ነዚ ባእታ ገንዘብ ወስድካ/ሰሪቕካ ኢሉ ዝኸሰሰ። እንታይኣ፡ እቲ ብሓላፍነት ገንዘብ ሰልፊ ዝተረከበ ባእታ ኢዩ እቲ ሰልፊ ብሓላፍነት ዝሃበኒ ገንዘብ ጠፊኡኒ ዝበለ። ስለዚ፡ ከምቲ ኣቦው ዝብልዎ፡ “**ወይ ወሳዲ ኣምጽኣ ወይ ወሳዲ ኩን**” ስለዝኾነ፡ እዚ ኣባል ኢዚ ገንዘብ ከምዝጠፍኣ መረጋገጺ ናይ ምቕራብ ሰከም (burden of proof) ናብኡ ኢዩ። ንሱ ግን ካብ ገንዘብ ጠፊኡኑ ሓሊፉ እቲ ገንዘብ ከምዝጠፍኣ መርትዖ ክቐርብ ኣይካለን። ብሰልፊ ዝቐመጠ መርማሪት ኮሚቴ’ውን ድሕሪ ዓሚቕን ሰፊሕን መርመራ ምክደድ፡ እቲ ገንዘብ ከምዝጠፍኣ መረጋገጺ ኣይረኽበትን። ስለዝኾነ፡ እቲ ገንዘብ ሰልፊ ብሓላፍነት ተረኪቡ ኩብቕዕ ኢቲ ገንዘብ ኣብ ማዓላ ሰልፊ ዘዩውዓለ ኣባል ተሓታቲ ጥራሕ ዝኾነሰ፡ ብዓንቀጽ 4.5.5 ቅዋም ሰልፊ መሰረት ካብ ሰልፊ ክሰናበት ነይሩዎ። መርሕነት ሰልፊ እዚ ዘይምግባር፡ ቅዋም ሰልፊ ዝግህስ ጥሕስት ገይሩ ጥራሕ ዘይኮነስ ንመንፈስን ትሕዝቶን ነቲ ብመርማሪት ኮሚቴ ዝቐረበ ሪፖርታጅ ዝጸረር ውሳኔ ኢዩ’ውን ወሲዱ። ብኣንጻር፡ ምንም ጥፍኣት ዘይገበረን ብናይ መንግስቲ ኢትዮጵያ ፖለቲካ ተመርሚሩ ንጹህ ምዃኑ ዝተረጋገጸን፡ ሓደ ኣባል ጨንፊር ኣዲስ ኣባባ ዝነበረ ሰብ ግዳይ ናይዚ ውዲታት እዚን መማሳመሲ (escape goat) ናይቲ ጠፊኡ ዝተብህለ ገንዘብ ተገይሩ ኩብ ሰልፊ ከምዝተሰጉ ምዝካሩ ኣገዳሲ ኢዩ። ካብዚ ሓሊፉ፡ ንኸምዚ ዓይነት ተርእዮ ምርዓምን ምትብባዕን ኣካል ናይቲ ተርእዮ ካብ ምዃን ሓሊፉ ካልእ ክባሃል ኣይካኣልን።

ለ) **መሪሕነት ሰልፊ ዝገበሮ ኣታኣላልዎ ኢቲ ጉዳይ፡-** መጀመሪያ ብዛዕባ ኢዚ ኣብ ኣዲስ ኣባባ ጠፊኡ ዝባሃል ገንዘብ ዝኾነ ይኹን ሓበሬታ ንኣባላት/መሰሪታት ብወግዒ ዝተነግረ ሓበሬታ ኣይነበረን። ክንድዚ ዝኣክል ገንዘብ (ልዕሊ 90 ሽሕ ብር ኢትዮጵያ) ኣበይ ከምዝኣተወ ዘይተፈልጠ ከንሱ፡ ንኣባላት ሰልፊ ንምንታይ ዘይተሓበር? እዙይከ ግልጹነት ድዩ? እዚ ጉዳይ እዚ ካል ሓደ ካብቶም ዓበይቲ ሕቶታት ዘልዓለን ጸገም ዝፈጠረን ኮይኑ ጸኒሑ። ንኣብነት፡ እቲ ገንዘብ ከምዝጠፍኣ መሪሕነት ሰልፊ መረጋገጺ/ጭብጥታት (hard evidence) ኣይነበሮን። እቲ ሒዝዎ ዝነበረ ሰብ/ኣካል ገንዘብ ጠፊኡኒ ስለዝበል ጥራሕ፡ ገንዘብ ጠፊኡ ኢልካ ምውሳኔ ሕጋዊ ትካላዊ ኣሰራርሓ ኣይኮነን። ብተወሰኹ፡ ክንድዙይ ዝኣክል ዓቢ ጉዳይ እንዳሃለወን፡ ብሰንኪ ብዛዕባኡ ንኣባልት ሰልፊ ኣብ ግዚኡ ዘይምሕባርን፡ እቲ ዝመልከቶ ኣካል/ሰብ ኣብ ካላይ ጉባኤ ሰልፊ ናብ ምርጫ ቀሪቡስ ከምረጽ’ውን በቑዑ። እዚኹ ከም ሓበሬታ ሓቢእካ ሰብ ከምዝመረጽ ምግባር ዶ ኣይቐጸርን ነይሩ? ግልጹነት ዝጎደሎ ኣሰራርሓ ዶ ኣኮነን ነይሩ? ከም ፖሊቲካዊ ኮራፕሽን ዶ ከ ኣይቐጸርን? ካብኡ ሓሊፉ፡

እቲ ብገንዘብ ምጥፋእ ክሕተትን ካብ ሰልፊ ክሰናበትን ዝገብእ ዝነበረ ሰብ/ኣካል ኣባል ማባ ኮይኑ ክምዝምረጽ ተገይሩ ጥራሕ ዘኮነስ፡ ኣባል ፈጻሚት ኣካል/ኮሚቴ ኮይኑ'ውን ተመዘዙ። እዚ ባእታ ኢዚ ዝሕተተሉ ዓብይ ጉዳይ ስለዘለዎ፡ ናብ ዝላዓለ ሰልፋዊ ሓላፍነት ክመጽእ የብሉን ኢሎም ንዝተቐመጡ ኣባላት ማባ ናይ ምንጻልን ምጽገምን ወፈራታት ተኸይዱ። ኣብ መጨረሻውን ማባ ነቲ ብትሪ ዝተቐመጠ ኣባል ካብ ሰልፊ ናይ ምውንዛፍ ዘይሕጋውን ዘይቕዋማውን ውሳኔ ወሲዱ። ካብዚ ስዒቡ ዝመጸን ዝተፈጥረን ኩነታት ሰልፊ እንታይ ክምዝመስል ብሰፊሑ ቅድሚታዊ ስለዝተገልጸ ምድጋሙ ኣድላይ ኣይኮነን።

እቲ ክስገር ዘይካኣልን መልሲ ዘድልዮን ሕቶ ግን፡ "ስለምንታይ'ዩ መሪሕነት ሰዲህኤ ነበር፡ ክንዲ ዝኸውን ገንዘብ ዘጥፈኡ፡ ኣብ ጊዜ ዕጥቃዊ ቃልሲ ሃገራዊ ክሕደት ፈጸሙ (has committed treason) እንዳተባህለ ዝውቀስን፡ ሕጂ'ውን እንትኮነ ንሃገራዊ ረብሓ ኤርትራ ኣይኮነን ዝሰርሕ እንዳተባህለ ዝሕመ ሰብ ክዕብዮን ካብ ጥፍኣቱ ክከላኸሉን ጸኒሑ" ዝብል ኢዩ። ንሱ ጥራሕ ዘይኮነ፡ ንኸምዚ ዝሓመሰሰ ሰብ ንኸከላኸሉን ንኸጣበቐን ክብሉ፡ ንንጹህ ኣባል ገንሽል ገይርም፡ ንኣዲ ጀግና ኤርትራዊ ቕዋም ሰልፊ ብምጥሓስ ሰጉሳም ጥራሕ ዘይኮነስ፡ ነቲ ሰልፊ ካብ ቅልውላው ናብ ቅልውላው እንዳመርሑ፡ ኣብ መጨረሻ ካኣ ገሚዖም። ብግብር፡ ካብ ሓድነት ሰዲህኤ፡ ከምዚ ኣብ ላዕሊ ዝተገልጸ ባህርያት ዘለዎ ሰብ ክዕብዮን ክሕዙን መሪጸም። ግን ስለምንታይ? ነቲ ሰብ ስለዝከላለይሉ ዶ ኮን ይኸውን? ኣይመስለንን። እዚስ "ንክሕደትን ንኮራፕሽንን" ክሳብ ምርጻም ጸብጽሕ ኣይምኾነን። ማዕረ ክንድኡ ካብ ከዱ ግን፡ "ንሳቶም ከ ካብኡ እንታይ መኸሰብ/ረብሓ ይርኽቡ" ዝብል ሕቶ ንኸተልዕል ትግደድ። ጊዜ ዝምልሶ እኹ ብዙሕ እንተሃለወ፡ ኩለንተና ናይዚ ሰብን መርገጻት ናይቶም ክኸላኸሉሉ ዝጸንሑ ኣባላት መሪሕነት ሰዲህኤ ነበር ኣብ ተራ ኢትዮጵያ ኣብ ዲሞክራሲያዊ ቃልሲን፡ ኣብ ግምት ምስተእቱስ "ናይ ሕክሽን'ም ክሓከካ" ዝዓይነታ ኢዩ ትመስል። ሕጽር ብዝበለ፡ "ሰሪቕካ ሓልውኒ በል፤ ክሕልወካ'ዩ መላጋግብ መታን ከትኸነ።" ኢልካ'ውን ክትጠቓለል ትኸእል ኢያ። እዛ ኣብ ታሕቲ ዘላ ቻርት ከ ገለ ኣንፈት ዶ ትህብ ትኸውን? ንሕጂ ምስኣ ክሓድገኩም።



ካልኣይ ክፋል ይቐጽል